

AKTAR INTIETEF FOLKLORISTIĊI MILL-GHASRI

Toni Calleja



Ghal did-darba xtaqt nibda l-kitba tiegħi billi nsemmi xi haġa dwar il-bibien tal-knisja parrokkjali ta' I-Ghasri. Fil-faċċata imponenti tagħha, l-knisja parrokkjali għandha tliet bibien: wiehed kbir fin-nofs, li n-nies tar-rahal jirreferu għalih bħala *I-Bieb il-Kbir*, u tnejn fil-ġnub, wiehed kull naħa, popolarment magħrufa bħala:

IL-BIEB TAN-NISA, U L-BIEB TA' L-IRĠIEL.

Il-bieb tan-nisa hu dak ta' fuq il-lemin, jew in-naħa ta' San Pawl, u l-bieb ta' l-irġiel hu dak tax-xellug, in-naħa ta' San Pietru.

Id-drawwa li dawn iż-żewġ bibien jissejhu b'dan l-isem hi qadima daqs il-knisja nfisha. Qabel bdew jużaw il-knisja l-ġdida, l-Ghasrin kienu jinqadew bil-knisja bażilika tal-Madonna tal-Patroċinju fejn allura kulhadd, irġiel u nisa, kien jidhol mill-bieb il-kbir, tan-nofs. Meta, pero, kien ikun riħ nofsinhar xi nitfa qawwi, il-bieb il-kbir kien jinżamm magħluq, u minflok kien jinfetħ dak tal-ġenb.

Il-knisja l-ġdida, illum il-knisja parrokkjali, bdiet tintuża nhar id-9 ta' Jannar 1916, jiġifieri dakinhar stess li kienet ikkonsagrata. Il-knisja l-ġdida, msejha "l-knisja ta' fuq", kellha aktar minn bieb wiehed. Iz-zija Ċikka (ta' l-Aħmar: 1895-1977) kienet tgħidli li meta bdew jiddubbaw bil-knisja l-ġdida, l-Viċendarju Dun Karm Caruana (taz-Zopp: 1911 – 1921) kien għamel appell minn fuq l-artal biex in-nisa u l-irġiel jidhlu minn bibien differenti. Ghax qallhom: "Fir-rabta l-qadima hekk kienu jagħmlu fit-Tempju ta' Ġerusalem, in-nisa jidhlu minn bieb u l-irġiel jidhlu minn iehor." Bħala eżempju semmielhom l-istorja ta' meta Ġesu ntilef fit-Tempju. Il-Madonna hasbet li t-tifel kien ma' Ġuzeppi, u missieru hasab li kien ma' ommu – "ghax l-irġiel u n-nisa kienu jgħaddu minn bieb differenti".

Ġuzeppa Sultana (ix-Xappa tad-Daqqaq: 1908 – 1992) kienet tgħidli: "Il-Viċendarju kien bniedem strett u ta' dixiplina, u kulhadd fehem x'kienet ir-raġuni ta' l-appell tiegħu. Għan-nies ta' l-Ghasri ta' żmien, l-appell ta' Dun Karm kien ifisser ordni,

u bilfors kellna nisimgħu minnu."



Huwa fatt magħruf li l-Viċendarju Dun Karm Caruana kien ġeluż hafna li ma tmurx tnholoqlu xi għamla ta' permissivita' bejn iż-żewġ ġeneri fil-viċi-parroċċa ta' l-Ghasri afdata taht il-kura spiritwali tiegħu (1). Imma tant kien strett li l-prekawzjonijiet u l-miżuri addottati minnu kienu xi drabi sproorzjonati. Naturalment kien żmien iehor, u dak li qed nġid għall-Viċendarju ta' l-Ghasri, f'it jew wisq, jista' faċilment jingħad għal kull saċerdot iehor responsabbli mill-kura ta' l-erwieh.

U min iddeċieda x'bieb jieħdu n-nisa u x'bieb jieħdu l-irġiel? Diġa għidna li l-bieb tan-nisa hu dak int u diehel, fuq il-lemin tal-knisja, waqt li l-bieb ta' l-irġiel jiġi dak ta' fuq ix-xellug. Min ikun sajjem mit-tagħrif storiku ta' kif sehhew l-affarijiet, faċli jgħidlek li l-għażla kienet kwistjoni ta' etikett; in-nisa, dawk tassess ġentili, fuq il-lemin, u l-oħrajn, l-irġiel, fuq ix-xellug. Veru li l-preambolu jimpura tajjeb, imma ma naħsbux li xi hadd qagħad jikkonsulta l-kalatew biex jiddeċiedi! U lanqas hu maħsub li l-għażla kienet xi haġa premeditata mill-bennej Ġorġ Galea (tal-Merkant: 1864-1955). Qieghed nġid hekk ghax waqt il-kors tal-bini, f'dak li kellu jkun il-bieb tan-nisa, għamel żewġ insielet, waqt li f'dak ta' l-irġiel għamel biss misluta waħda! F'xogħol kbir, l-aktar minhabba l-ġebel ta' l-irkaptu, fejn daqqa jeħtieġlek taħdem

fuq ġenb u daqqa fuq iehor, faċli li l-bennej jahrablu dettal hekk żghir. Żgur ma kinitx xi ċajta ta' Ġorġ. L-Imghallem Ġorġ tant kien bniedem biżbetiku li ċ-ċajt ma kienx habibu. X'aktarx li kollox kien żball ġenwin da parti tan-naġġar, li nesa johroġ il-misluta u halliha bunja (2). Maż-żmien, il-fatt li bieb wiehed ghandu żewġ imsielet u l-iehor ghandu tnejn, irrenda ruhu bhala punt ta' referenza, u fatt kurjuż li jnissel ċertu simpatija fost l-Ghasrin. Ġaladarba haslet ġiet hekk, tkun hasra jekk issa xi hadd jobromlu jirrangah!

Ghall-mistoqsija taghna jekk kienx Dun Karm ukoll li ddetermina liema bieb kellhom jiehdu n-nisa u liema l-irġiel, il-kotra ta' dawk intervistati wiegħbu li ma kellhomx hjiel. Fin-nuqqas ta' provi li għandna, jkollna nirrikorru għad-deduzzjoni loġika: Dik il-habta li kienet tinbena l-knisja, fil-misraħ (illum Pjazza s-Salvatur) kien hemm żewġ hwienet tal-merċa; tajbin u mbabbdin. Wiehed faċcata tal-knisja sewwa; hada fejn illum hemm it-*telephone box*, u iehor fil-ġenb, fil-kantuniera tat-trejqa li llum tiegħu għall-kunvent tas-sorijiet. Ta' l-ewwel kien magħruf bhala "taċ-Ċamperlina" (Marija Sultana - 1867-1946), u l-iehor "tal-Merkanta" (Tereza Galea - 1835-1915, omm Ġorġ, il-bennej tal-knisja). F'nofsinhar, il-haddiema tal-knisja kienu jmorru fxi wiehed minn dawn iż-żewġ hwienet biex forsi jixtru b'xi sithabbiet tonn, jew sonża tal-majjal mmellha biex jieklu biha, jew biex forsi jiehdu dik il-qatra mbid. Billi dawn iż-żewġ fniedaq jigu fuq ix-xellug tal-knisja, għall-qorob, il-haddiema kienu jghaddu dejjem minn dak li biż-żmien kellu jkun *il-bieb ta' l-irġiel*.

Il-knisja hadet xi tlettax-il sena biex tlestiet; u bil-haddiema, naturalment irġiel, diehla u hierġa mill-istess żbukk, mhux għaġeb li l-bieb tax-xellug kien ikkapparrat minnhom b'mod naturali. Ghax kif jghid il-qawl: **L-ghada** (3) li **titrabba fiha, l-kefen inehhiha**. B'dan il-mod, in-nisa ma kellhomx għażla ohra. Kellhom bil-fors jitqanneb bil-bieb l-iehor. Biss



lanqas jistgħu igorru, għax daqqilhom ahjar. Mhux biss akkwistaw id-dhul iktar rispettabbli tal-lemin, iżda wkoll il-bieb taż-żewġ imsielet. Prosit hej... offi għalihom!

WARA L-ERA DUNKARMJANA

Fis-16 ta' Diċembru, 1921, l-Ghasri tgholla għad-dinjita' ta' parroċċa. Xahar wara, fit-18 ta' Jannar 1922, l-ex-Viċendarju Dun Karm Caruana ntbagħat lejn id-dar, in-Nadur, u minflok ha l-inkarigu tal-parroċċa l-ġdida, bhala vigarju kurat, Dun Ġużep Portelli (tal-Haddied ta' l-Għarb (4). Fi żmien ġimgha, Dun Ġużep ried ihejji l-meħtieġ, fosthom il-fonti tal-magħmudija, peress li fil-jum tal-25 ta' Jannar 1922, wara hafna dewmien, kellu jidhol fis-seħh id-digriet tat-twaqqif tal-parroċċa. Ma kienx hemm żmien x'jintilef, u bhala l-fonti tal-magħmudija kien addattat il-hawt ta' l-ilma mbierek **tan-naħa tal-bieb ta' l-irġiel**. Meta

tehdilhom il-fonti ta' l-ilma mbierek minn-naħa tagħhom, xi whud mill-irġiel għamlu l-kuraġġ, u biex ikunu servuti xorta, bdew jghaddu mill-bieb tan-nisa huma wkoll. Ghax bhalma jghid il-qawl: meta jorqod il-qattus, il-ġrieden johorġu. Issa ma kienx baqa' Dun Karm li jista' jaqbdex u jahtfek xi hatfa hatfun!

Għall-ġieħ ta' l-istorja rridu ngħidu li anke fi żmien Dun Karm, f'okkażżjonijiet partikolari l-irġiel ġieli daħlu mill-bieb tan-nisa. Peress li l-antiporta wara l-bieb ta' l-irġiel damet hafna ma saret, ferm wara dik ta' wara l-bieb tan-nisa, il-bieb ta' l-irġiel ma kienx jinfetaħ meta kien ikun rih qawwi li jaqbel u li jibqa' diehel dritt ġol-knisja. Okkażżjoni ohra kienet tkun meta, fl-ewwel snin tal-knisja, is-sepulkrum kien jintrama fid-daħla tal-bieb ta' l-irġiel, faċcata ta' l-artal tal-Karmnu. Aktar tard beda jintrama fil-kappella ta' San Ġwann. Imma fil-*Bullettin tal-Hadd Parroċċa ta' l-Ghasri* tal-20 ta' Marzu 1988 (Nru. 49) daqsxejn ta' ahbar qasira kienet tghid hekk: "Għall-ewwel darba s-Sepulkru ġie armat fil-kappella ta' San Ġużep u mhux fil-kappella ta' San Ġwann bhas-soltu. **B'hekk l-irġiel spicċalhom l-iskomdu fil-jiem tal-Ġimgha Mqaddsa li jsibu l-bieb tagħhom magħluq.**"

Barra minn hekk, fuq in-naħa tal-bieb tan-nisa kien hemm, taħt l-Għaxar Stazzjon tal-Via Sagra, gwarniċ b'lista 'twila ta' talb għall-erwieh (5). Ftit mill-irġiel u n-nisa kienu jfallu li jagħmlu din id-devozzjoni. Imbagħad kien hemm Santa Tereza li billi kienet għadha qaddisa ġdida, kien hemm hafna devozzjoni lejha. U kien hemm Sant'Antnin u l-Ecce Homo, li kemm l-irġiel u kemm in-nisa kienu jgħidu xi ġakulatorja quddiemhom qabel ma joħroġu.

Il-habib tagħna Frenċ Galea (ta' Marċell: 1926-..) li fi Frar tal-1950 emigra lejn l-Awstralja u reġa' lura Għadex għall-habta tal-1967 jgħid: "In-nisa, mill-bieb ta' l-irġiel ma kinux jidhlu, għax kienu jridu jgħaddu minn qalb ċorma rġiel li aktarx kienu jagħtuhom il-vot waqt li jkunu deħlin. Jien kont bqajjt b'ħalqi miftuh meta rajt is-Sorijet (sależjani tal-Għasri) jidhlu mill-bieb ta' l-irġiel meta ġejt lura mill-Awstralja. Niftakar kont għidt f'qalbi: Kemm jinbidlu d-drawwiet!"

IL-BIBIEN INFUSHOM

Il-Bieb il-Kbir: Fl-istorja interessanti tiegħu dwar il-bini tal-knisja l-ġdida tal-Għasri, Dun Ġużepp Zammit jgħidilna li: "Meta waslu biex jagħmlu l-bieb tan-nofs, ma sabux injam għaliex kien hemm il-gwerra. Għalhekk kien jehtieg li jaqtgħu minn dawk it-twavel hoxnin ta' l-armor. U hekk għamlu. Qatgħu hafna planki u twavel ta' l-armor, u haduh il-Qala għand l-aħwa Mercieca, imsejhin "ta' Manweli", li f'dak iż-żmien kienu mastrudaxxi tajbin hafna. Dawn malajr bdew ix-xogħol ta' dan il-bieb." (6) Nafu wkoll li bhala rigal talli ha x-xogħol, il-mastrudaxxa Salvu Mercieca, irregala leġġu tas-sieq, sabih hafna, li għadu jintuza u jitgawda fil-knisja sal-lum.

Il-Bieb tal l-Irġiel: Jingħad li dan il-bieb kien tal-kappella ta' San Ġwann Evangelista mibnija fi-

ċimiterju tal-Kruċjati, eżistenti "fuq it-Tomba", ir-Rabat f'Għawdex, fil-ġenb ta' Pjazza Santu Wistin. Flok dan iċ-ċiminerju llum hemm il-kumplex ta' l-Oratorju Don Bosco. Il-benefizzju u l-utensili ta' din il-knisja, inkluż il-bieb u l-kwadru titolari, kienu akkwistati u ttrasferiti fuq artal ta' l-istess qaddis li kellu jitwaqqaf fil-knisja l-ġdida tal-Għasri. (7)

Il-bieb tan-nisa: Ghajdut popolari fl-Għasri jgħid li dal-bieb kien bieb ta' ġnien ta' wahda sinjura Maltija (8). Fuq dan il-fatt għandi din l-istorja xi ngħid: Fl-1923, il-Kappillan Dun Ġużepp Galea għamel il-gallarija ta' l-orgni tal-knisja. L-Għasrin, peress li hafna kienu kontra tiegħu, kull opra li kien jagħmel kienu jaraw kif jimmankawhielu, u fuq din il-gallarija bdew jgħidu li giet tal-habba gozz. Qalu li kienet magħmula mill-injam tal-kaxxi tal-pitrolju, jiġifieri minn injam hażin. Darba minnhom, il-Kappillan ma felahx iktar, u qal minn fuq l-artal: "Mela haddieħor (b'referenza għall-Viċendarju Dun Karm Caruana) għamlilkom bibien tal-ġnub qishom ta' mandra u m'għidtu xejn; u għall-gallarija ta' l-orgni li għamilt jien għamiltu plejtu shiħ. Imma jien naħfrilkom b'qalbi kollha!" Originalment, il-bibien tal-ġnub kienu koroh u lixxi għall-kollox. Ingabu għall-istat li jinsabu fih illum fis-snin 1970-71, minn Frenċ Galea (ara l-Bullettin tal-Hadd Parroċċa ta' l-Għasri Nru. 41 tat-3 ta' Jannar 1971, pp. 1-2). Meta semma' li l-bibien kienu qishom ta' mandra kellu f'moħħu lil dak tan-nisa, li kien ta' ġnien, jew mandra, kif kienu jirreferu għal "ġnien" hafna nies fl-Għasri. Din l-istorja qaluhli z-zijiet tiegħi – Kelina (1895-1977) u Ċikka Calleja (1899-1985), ta' Triq il-Fanal, l-Għasri. Skond dawn iz-zijiet ukoll, il-Kappillan Galea kien iħobb jgħid li l-gallarija ta' l-orgni kien għamilha "għand l-aqwa

mastrudaxxi li kien hemm ir-Rabat

BIEB TA' KNISJA, BIEB IMQADDES.

Nagħlaq dan l-artiklu billi nirriproduċi kitba li, għad li hija mwahħla fuq il-bieb tal-knisja ta' San Stiefnu f'Londra, tiswa għal kullimkien:

O Alla, aghmel li bieb din id-dar ikun wiesa' biżżejjed biex minnu jgħaddu dawk kollha li jehtieġu l-imhabba u s-shubija; dejjaq biżżejjed biex iżomm barra l-ghira, is-suppervja, u l-firdiet kollha tagħna. Aghmel li l-għatba tiegħu tkun lixxa biżżejjed biex ma tkunx ta' tfixkil, la għat-tfal u lanqas għal riglejn li jkunu se joghtru; imma ara li tkun qawwija biżżejjed biex titfa' lura l-qawwa tax-xitan. O Alla, aghmel li bieb din id-dar iqabbadna t-triq li tiehu għasaltna eterna tiegħek.

- (1) Ara per eżempju: T. Calleja, 1985 – Is-Sena Internazzjonali taż-Żgħażaġh, fil-Korpus 2 (1985), p.23; attenzjoni għall-paragrafu li jibda "Fis-sajf, wara l-ispjega tal-katekiżmu..."
- (2) Ġebel mahruġ 'l barra fil-bini bl-iskop li jkun imnaqqax wara li x-xogħol ikun diġa lest.
- (3) "Il-Għada" t'fisser "id-Drawwa"
- (4) L-Arkivji Nazzjonali f'Għawdex, GB, 01/19 (1910) fol. 238
- (5) Ara l-artiklu tiegħi *Intietef Folkloristiċi mill-Għasri* fl-Imnara Nru. 30, 2006.
- (6) Ġ. Zammit, *L-Għasri u Ġrajjetu*, fil-Bullettin tal-Hadd Parroċċa ta' l-Għasri, Nru 66, 7 ta' Marzu 1971.
- (7) Arkivju Nutarili Valletta, kitba nutarili fl-Attii tan-Nutar Giovanni Chapelle, tal-15 ta' Marzu, 1906.
- (8) Korrispondenza: F. Galea lil T. Calleja, 14 ta' Jannar, 1981, p.2.